



ក្រសួងរ៉ែ និងថាមពល
Ministry of Mines and Energy
លេខ: ០០០២.រ.ស.អគ.បក

ប្រកាស
ស្តីពី
នីតិវិធី បែបបទ និងលក្ខខណ្ឌនៃការផ្តល់
អាជ្ញាបណ្ណសិប្បកម្មធនធានរ៉ែ និង អាជ្ញាបណ្ណធនធានរ៉ែផ្សេងទៀត
ដែលមានលក្ខណៈជាសិប្បកម្មនិងខ្នាតតូច

រដ្ឋមន្ត្រីក្រសួងរ៉ែនិងថាមពល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពី ការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/១២១៣/០១៧ ចុះថ្ងៃទី០៦ ខែធ្នូ ឆ្នាំ២០១៣ ដែលប្រកាសឱ្យប្រើច្បាប់ស្តីពីការបង្កើតក្រសួងរ៉ែនិងថាមពល
- បានឃើញព្រះរាជក្រមលេខ នស/រកម/០៧០១/០៩ ចុះថ្ងៃទី១៣ ខែកក្កដា ឆ្នាំ ២០០១ ដែលប្រកាស ឱ្យប្រើច្បាប់ស្តីពីការគ្រប់គ្រង និងការធ្វើអាជីវកម្មធនធានរ៉ែ
- បានឃើញអនុក្រឹត្យលេខ ៥៧៦ អនក្រ.បក ចុះថ្ងៃទី២៤ ខែធ្នូ ឆ្នាំ២០១៣ ស្តីពីការរៀបចំ និងប្រព្រឹត្តទៅរបស់ក្រសួងរ៉ែនិងថាមពល
- យោងតាមតម្រូវការចាំបាច់របស់ក្រសួងរ៉ែនិងថាមពល

សម្រេច

ប្រការ ១.-

ប្រកាសនេះមានគោលបំណង៖

- កំណត់នូវនីតិវិធី បែបបទ និងលក្ខខណ្ឌចាំបាច់នានា ក្នុងការផ្តល់អាជ្ញាបណ្ណសិប្បកម្មធនធានរ៉ែ និងអាជ្ញាបណ្ណធនធានរ៉ែផ្សេងទៀត ស្របតាមច្បាប់ស្តីពីការគ្រប់គ្រង និងការធ្វើ



អាជីវកម្មធនធានរ៉ែ សម្រាប់គោលបំណងអាជីវកម្មធនធានរ៉ែមានលក្ខណៈជាសិប្បកម្មនិង ខ្នាតតូចរបស់ប្រជាពលរដ្ឋខ្មែរ និងសហគមន៍មូលដ្ឋាន

- ជំរុញប្រសិទ្ធភាពក្នុងការលុបបំបាត់សកម្មភាពអាជីវកម្មដឹកយករ៉ែអនាធិបតេយ្យ និងការ គ្រប់គ្រងសកម្មភាពអាជីវកម្មធនធានរ៉ែមានលក្ខណៈជាសិប្បកម្មនិងខ្នាតតូច។

ប្រការ ២.-

ប្រកាសនេះ មានវិសាលភាពគ្របដណ្តប់លើរាល់សកម្មភាពទាំងឡាយ ដែលទាក់ទងទៅនឹង អាជីវកម្មធនធានរ៉ែមានលក្ខណៈជាសិប្បកម្មនិងខ្នាតតូច របស់ប្រជាពលរដ្ឋខ្មែរ ឬសហគមន៍មូលដ្ឋាន។

ប្រការ ៣.-

អាជីវកម្មធនធានរ៉ែមានលក្ខណៈជាសិប្បកម្មនិងខ្នាតតូច ក្នុងប្រកាសនេះសំដៅលើការធ្វើអាជីវកម្ម ធនធានរ៉ែ មានលក្ខណៈដូចខាងក្រោម៖

- ប្រើប្រាស់ទុនវិនិយោគតិចបំផុត មិនមានតម្រូវការសាងសង់ហេដ្ឋារចនាសម្ព័ន្ធរបន្ថែម និង ប្រើប្រាស់ឧបករណ៍សម្ភារៈសាមញ្ញ ដែលមាននៅក្នុងមូលដ្ឋាន
- អនុវត្តក្នុងតំបន់ដែលកំណត់ក្នុងប្រកាសនៃប្រកាសនេះ លើទំហំផ្ទៃដីមិនលើសពី ១ (មួយ) ហិកតា និងក្នុងជម្រៅដីមិនលើសពី៥ (ប្រាំ)ម៉ែត្រ ចំពោះប្រភេទអណ្តូងរ៉ែបើក ឬ មានជម្រៅមិន លើសពី២០ (ម្ភៃ)ម៉ែត្រ ចំពោះអណ្តូងរ៉ែក្រោមដី
- មានបរិមាណផលិតកម្មរ៉ែសរុបប្រចាំឆ្នាំមិនលើសពី ៣ ០០០ (បីពាន់) តោន
- ពឹងផ្អែកខ្លាំងលើកំលាំងពលកម្មជាមូលដ្ឋាន និង
- អនុវត្តដោយប្រជាពលរដ្ឋខ្មែរ ដែលរស់នៅក្នុងមូលដ្ឋានអាជីវកម្មធនធានរ៉ែនោះ។

ប្រការ ៤.-

ប្រជាពលរដ្ឋខ្មែរ អាចដាក់ពាក្យស្នើសុំអាជ្ញាប័ណ្ណសិប្បកម្មធនធានរ៉ែ ឬ អាជ្ញាប័ណ្ណធនធានរ៉ែ ផ្សេងទៀត សម្រាប់គោលបំណងធ្វើអាជីវកម្មធនធានរ៉ែមានលក្ខណៈជាសិប្បកម្ម និងខ្នាតតូច ក្នុងតំបន់ ដូចខាងក្រោម៖

- ក្នុងដីកម្មសិទ្ធិស្របច្បាប់របស់ខ្លួន ឬ
- ក្នុងតំបន់កំណត់ដោយប្រកាសរបស់រដ្ឋមន្ត្រីក្រសួងរ៉ែនិងថាមពលថាជាតំបន់រក្សាទុកសម្រាប់ អនុញ្ញាតឲ្យធ្វើអាជីវកម្មធនធានរ៉ែមានលក្ខណៈជាសិប្បកម្ម និងខ្នាតតូច។

ប្រការ ៥.-

អាជ្ញាប័ណ្ណសិប្បកម្មធនធានរ៉ែ អាចផ្តល់ឲ្យចំពោះតែអាជីវកម្មធនធានរ៉ែមានលក្ខណៈជាសិប្បកម្ម និងខ្នាតតូច ដែលប្រើប្រាស់កំលាំងពលកម្មជាលក្ខណៈគ្រួសារ ដែលមានចំនួនមិនលើសពី៧ (ប្រាំពីរ)នាក់ និងចំពោះតែធនធានរ៉ែដែលរកឃើញក្នុងសភាពជាធនធានរ៉ែរាយប៉ាយនៅក្នុងដីល្បាប់ ខ្សាច់ គ្រួស សិលាក្នុង ផ្ទៃដីកំណត់មួយមានទំហំមិនលើសពី១ (មួយ) ហិកតា និងជម្រៅមិនលើសពី៥ (ប្រាំ)ម៉ែត្រ។



(Handwritten signature)

ប្រការ ៦..

អាជ្ញាបណ្ណធនធានរ៉ែផ្សេងទៀត អាចផ្តល់ឲ្យចំពោះតែសហគមន៍សិប្បកររ៉ែដែលបានរៀបចំចងក្រងស្របតាមលក្ខខណ្ឌតម្រូវក្នុងប្រការ៧ នៃប្រកាសនេះ សម្រាប់អាជីវកម្មធនធានរ៉ែមានលក្ខណៈជាសិប្បកម្ម និងខ្នាតតូចផ្សេងទៀត ដែលពុំមានលក្ខណៈដូចមានចែងក្នុងប្រការ៥ខាងលើ ។

ប្រការ ៧..

សហគមន៍សិប្បកររ៉ែស្របតាមប្រកាសនេះ ត្រូវបានបង្កើតឡើង ក្នុងចំណោមអាជីវកររ៉ែ ដែលមានកម្មវត្ថុអាជីវកម្មដូចគ្នា ដើម្បីជួយធានាគ្នាទៅវិញទៅមកក្នុងការទទួលខុសត្រូវចំពោះមុខច្បាប់ លើប្រតិបត្តិការធនធានរ៉ែរបស់ខ្លួន។ សហគមន៍សិប្បកររ៉ែត្រូវ៖

- មានលក្ខន្តិកៈរបស់សហគមន៍
- ជ្រើសរើសប្រធានមួយរូប ជាតំណាងដោយការបោះឆ្នោត
- មានការទទួលស្គាល់ដោយអាជ្ញាធរឃុំ សង្កាត់ និង
- ចុះបញ្ជីពាណិជ្ជកម្ម។

ប្រការ ៨..

សហគមន៍សិប្បកររ៉ែ ត្រូវតម្កល់ប្រាក់ធានាការទទួលខុសត្រូវចំពោះកាតព្វកិច្ចនានា ពាក់ព័ន្ធនឹងប្រតិបត្តិការធនធានរ៉ែនៅមន្ទីររ៉ែនិងថាមពល ដែលអាជីវកម្មធនធានរ៉ែនោះស្ថិតនៅ សម្រាប់រយៈពេលសុពលភាពអាជ្ញាបណ្ណធនធានរ៉ែក្នុងអត្រា ៨ ០០០ ០០០ (ប្រាំបីលាន) រៀលក្នុងផ្ទៃដីមួយហិកតា។

ប្រការ ៩..

អាជីវកររ៉ែ ឬសហគមន៍សិប្បកររ៉ែ ដែលមានបំណងស្នើសុំអាជ្ញាបណ្ណធនធានរ៉ែ ត្រូវដាក់ពាក្យស្នើសុំមករដ្ឋមន្ត្រីក្រសួងរ៉ែនិងថាមពល តាមរយៈមន្ទីររ៉ែនិងថាមពល រាជធានី ខេត្ត ដែលគម្រោងអាជីវកម្មធនធានរ៉ែនោះស្ថិតនៅ។

សំណុំលិខិតស្នើសុំ ត្រូវបំពេញត្រឹមត្រូវ និងគ្រប់គ្រាន់ តាមបែបបទបច្ចេកទេស និងស្របតាមការកំណត់ក្នុងប្រការ ១០ នៃប្រកាសនេះ។

ប្រធានមន្ទីររ៉ែនិងថាមពល រាជធានី ខេត្ត មានភារកិច្ចចុះបញ្ជីទទួលពាក្យស្នើសុំ ផ្តល់មតិតាមការចាំបាច់ និងធ្វើដីការបញ្ជូនសំណុំលិខិតទាំងអស់មកអគ្គនាយកដ្ឋានធនធានរ៉ែ នៃក្រសួងរ៉ែនិងថាមពល ក្នុងរយៈពេលយ៉ាងយូរប្រាំ(០៥)ថ្ងៃ ក្រោយពីថ្ងៃទទួលពាក្យស្នើសុំគ្រប់គ្រាន់ស្របតាមប្រការ ១០ នៃប្រកាសនេះ។

ប្រការ ១០..

- សំណុំលិខិតស្នើសុំអាជ្ញាបណ្ណសិប្បកម្មធនធានរ៉ែសម្រាប់គោលបំណងនៃប្រកាសនេះ រួមមាន ៖
- (ក) ពាក្យស្នើសុំអាជ្ញាបណ្ណធនធានរ៉ែតាមគំរូពាក្យដែលកំណត់ដោយក្រសួងរ៉ែនិងថាមពល (មានបិទតែមប្រើសារពើពន្ធ ២.០០០រៀល).....
 - (ខ) ប្រវត្តិរូបសង្ខេប និងច្បាប់ចម្លងអត្តសញ្ញាណប័ណ្ណសញ្ជាតិខ្មែរ ដោយមានការបញ្ជាក់ចម្លងត្រឹមត្រូវតាមច្បាប់ដើម



- (គ) លិខិតទទួលស្គាល់ពីអាជ្ញាធរឃុំ សង្កាត់ លក្ខន្តិកៈសហគមន៍សិប្បកររ៉ែ និងវិញ្ញាបនបត្រ ចុះបញ្ជីពាណិជ្ជកម្ម (ក្នុងករណីចងក្រងជាសហគមន៍សិប្បកររ៉ែ)..... ចំនួន ១ច្បាប់
- (ឃ) ឯកសារបញ្ជាក់ប្លង់កម្មសិទ្ធិដីស្របច្បាប់ពាក់ព័ន្ធ (ក្នុងករណីប្រតិបត្តិការធនធានរ៉ែស្ថិតនៅក្នុងដីកម្មសិទ្ធិឯកជន) ចំនួន ១ច្បាប់
- (ង) គម្រោងសំណើបច្ចេកទេសអាជីវកម្មរ៉ែ និងផែនការអាជីវកម្ម..... ចំនួន១ច្បាប់
- (ច) របាយការណ៍វាយតម្លៃបឋមនៃផលប៉ះពាល់បរិស្ថាន..... ចំនួន១ច្បាប់
- (ឆ) លិខិតអង្កេតសុវិធាន និងអសុវិធាន..... ចំនួន១ច្បាប់
- (ជ) វិក័យប័ត្របញ្ជាក់ការទូទាត់កម្រៃពាក្យស្នើសុំអាជ្ញាប័ណ្ណ ចំនួន១ច្បាប់

ប្រការ ១១.-

ការពិនិត្យវាយតម្លៃ និងផ្តល់អាជ្ញាប័ណ្ណ ស្របតាមប្រកាសនេះ ត្រូវអនុវត្តដោយផ្អែកលើសកម្មភាពអាជីវកម្ម និងប្រតិបត្តិការធនធានរ៉ែពាក់ព័ន្ធ ដែលផ្តល់លទ្ធភាពសេដ្ឋកិច្ច-សង្គមល្អប្រសើរ និងសមស្របតាមគោលនយោបាយអភិវឌ្ឍន៍សេដ្ឋកិច្ច សង្គមរបស់រាជរដ្ឋាភិបាល។

ប្រការ ១២.-

ការឆ្លើយតបអំពីការសម្រេចផ្តល់ ឬ បដិសេធការផ្តល់អាជ្ញាប័ណ្ណ ស្របតាមប្រកាសនេះ ត្រូវធ្វើជាលាយលក្ខណ៍អក្សរ ដោយក្រសួងរ៉ែនិងថាមពល ក្នុងរយៈពេលយ៉ាងយូរ ៤០ (សែសិប) ថ្ងៃក្រោយពីថ្ងៃបានទទួលសំណុំលិខិតស្នើសុំគ្រប់គ្រាន់តាមបែបបទបច្ចេកទេសដោយអគ្គនាយកដ្ឋានធនធានរ៉ែ។

ប្រការ ១៣.-

សុពលភាពនៃអាជ្ញាប័ណ្ណធនធានរ៉ែ សម្រាប់គោលបំណងនៃប្រកាសនេះ មានរយៈពេល ០១(មួយ) ឆ្នាំ។ អាជីវកររ៉ែ ឬសហគមន៍សិប្បកររ៉ែដែលមានបំណងធ្វើអាជីវកម្មបន្តទៀត ត្រូវដាក់សំណុំលិខិតស្នើសុំអាជ្ញាប័ណ្ណជាថ្មី ស្របតាមសេចក្តីកំណត់ក្នុងប្រកាសនេះ មុនផុតរយៈពេលសុពលភាពនៃអាជ្ញាប័ណ្ណចាស់។
 អាជីវកររ៉ែ ឬសហគមន៍សិប្បកររ៉ែ ដែលបន្តធ្វើអាជីវកម្មធនធានរ៉ែ ដោយអាជ្ញាប័ណ្ណធនធានរ៉ែផុតសុពលភាព ត្រូវផ្សព្វផ្សាយស្របតាមច្បាប់ស្តីពី ការគ្រប់គ្រង និងការធ្វើអាជីវកម្មធនធានរ៉ែ។

ប្រការ ១៤.-

អាជ្ញាប័ណ្ណធនធានរ៉ែ ដែលផ្តល់ជូនសម្រាប់គោលបំណងនៃប្រកាសនេះ មិនអនុញ្ញាតឲ្យមានការផ្ទេរសិទ្ធិ កែប្រែ ឬ បន្តជាមរតកបានឡើយ។

ប្រការ ១៥.-

អាជីវកររ៉ែ ឬសហគមន៍សិប្បកររ៉ែដែលទទួលបានអាជ្ញាប័ណ្ណធនធានរ៉ែ ស្របតាមប្រកាសនេះ មានកាតព្វកិច្ចបង់កម្រៃអាជ្ញាប័ណ្ណ ថ្លៃសួយសារលើតម្លៃធនធានរ៉ែ និងឈ្នួលដីប្រចាំឆ្នាំ ស្របតាមការកំណត់ក្នុងប្រកាសអន្តរក្រសួងរវាងក្រសួងរ៉ែនិងថាមពល និងក្រសួងសេដ្ឋកិច្ចនិងហិរញ្ញវត្ថុ។



ប្រការ ១៦.-

អាជីវកររ៉ែ ឬសហគមន៍សិប្បកររ៉ែដែលទទួលបានអាជ្ញាបណ្ណធនធានរ៉ែស្របតាមប្រកាសនេះ ត្រូវលក់ផលិតផលរ៉ែប្រភេទលោហៈមានតម្លៃ ឬ ត្បូងថ្មឲ្យចំពោះតែបុគ្គលដែលមានអត្តសញ្ញាណច្បាស់លាស់ ឬពាណិជ្ជករដែលមានលិខិតអនុញ្ញាតត្រឹមត្រូវ។

ប្រការ ១៧.-

អាជីវកររ៉ែ ឬសហគមន៍សិប្បកររ៉ែដែលទទួលបានអាជ្ញាបណ្ណធនធានរ៉ែស្របតាមប្រកាសនេះ ត្រូវកត់ត្រា និងរក្សាទុកឯកសារកំណត់ត្រាបរិមាណផលិតកម្មរ៉ែ សមាសភាពនិងអត្តសញ្ញាណកម្មបុគ្គលិក និងកម្មករក្នុងរយៈពេលផលិតកម្ម និងផ្តល់របាយការណ៍ទៀងទាត់ជូនអាជ្ញាធរមូលដ្ឋាន និងមន្ទីររ៉ែនិងថាមពលជារៀងរាល់ ៣ (បី)ខែម្តង។

ប្រការ ១៨.-

អាជីវកររ៉ែ ឬសហគមន៍សិប្បកររ៉ែដែលទទួលបានអាជ្ញាបណ្ណធនធានរ៉ែស្របតាមប្រកាសនេះ ត្រូវគោរព និងអនុវត្តតាមច្បាប់ បទប្បញ្ញត្តិជាធរមាន និងបទបញ្ជាបច្ចេកទេស សារពេញស្តីពីបទដ្ឋាននិងលក្ខខណ្ឌសុវត្ថិភាពនានា ដែលកំណត់ដោយក្រសួងរ៉ែនិងថាមពល។

ប្រការ ១៩.-

អាជីវកររ៉ែ ឬសហគមន៍សិប្បកររ៉ែដែលទទួលបានអាជ្ញាបណ្ណធនធានរ៉ែ ស្របតាមប្រកាសនេះ ត្រូវទទួលខុសត្រូវលើប្រតិបត្តិការធនធានរ៉ែ ស្របតាមច្បាប់ស្តីពីការគ្រប់គ្រង និងការធ្វើអាជីវកម្មធនធានរ៉ែ និងមិនត្រូវ៖

- បង្កឲ្យមានផលប៉ះពាល់ទម្រង់សណ្ឋានដីស្រទាប់លើផ្ទៃដីពីបទប្បញ្ញត្តិស្តីពីការការពារ បរិស្ថាន និងធម្មជាតិក្នុងតំបន់ដែលខ្លួនប្រតិបត្តិការ
- ប្រើប្រាស់រំសេវផ្ទះ ឬ គ្រឿងចក្រដោយគ្មានការអនុញ្ញាតជាលាយលក្ខណ៍អក្សរជាមុនពីអាជ្ញាធរមូលដ្ឋាន និងសមត្ថកិច្ចដែលទទួលខុសត្រូវ
- បង្កឲ្យមានហានិភ័យ ឬ គ្រោះថ្នាក់ផ្សេងៗដោយសាររណ្តៅ ឬ ស្នាមប្រឡាយជីកផ្សេងៗក្នុងប្រតិបត្តិការធនធានរ៉ែរបស់ខ្លួន
- បង្កឲ្យមានផលប៉ះពាល់ ឬ ការរំខានផ្សេងៗដល់ប្រជាជនក្នុងមូលដ្ឋាន និងជុំវិញតំបន់ប្រតិបត្តិការរបស់ខ្លួន និង
- បង្កឲ្យមានភ្លើងឆេះព្រៃ ឬ ការខូចខាត ហានិភ័យផ្សេងៗដល់រុក្ខជាតិ សត្វ ធម្មជាតិ ឬ សត្វចិញ្ចឹមនានាក្នុងមូលដ្ឋាន និងជុំវិញតំបន់ប្រតិបត្តិការរបស់ខ្លួន។

ប្រការ ២០.-

អាជីវកររ៉ែ ឬសហគមន៍សិប្បកររ៉ែដែលប្រព្រឹត្តល្មើសនឹងប្រការណាមួយក្នុងប្រកាសនេះ នឹងត្រូវដកហូតអាជ្ញាបណ្ណធនធានរ៉ែ និងត្រូវផ្តន្ទាទោសស្របតាមច្បាប់ជាធរមាន ។



(Handwritten signature)

ប្រការ ២១..

អគ្គនាយកនៃអគ្គនាយកដ្ឋានធនធានដី អគ្គាធិការ ប្រធានមន្ទីររ៉ែនិងថាមពល ត្រូវទទួលបន្ទុកអនុវត្តប្រកាសនេះតាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃ ០៧ ខែ មករា ឆ្នាំ ២០១៥
រដ្ឋមន្ត្រីក្រសួងរ៉ែនិងថាមពល



(Handwritten signature in black ink)

ស៊ុយ សែម

កន្លែងទទួល:

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ចនិងហិរញ្ញវត្ថុ
- អគ្គលេខាធិការរាជរដ្ឋាភិបាល
- ឧទ្ធរណ៍យសដ្ឋាននាយករដ្ឋមន្ត្រី
- ឧទ្ធរណ៍យនកឧត្តម លោកជំទាវឧបនាយករដ្ឋមន្ត្រី
- គណៈកម្មាធិការគ្រប់គ្រងធនធានឧស្ម័ន
- គ្រប់សាលារាជធានី ខេត្ត
- ដូចប្រការ ២១
- រាជកិច្ច
- ឯកសារ កាលប្បវត្តិ